

.. shataashloki ..

॥ शतश्लोकी ॥

॥ श्रीः ॥

॥ अथ शतश्लोकी ॥

दृष्टान्तो नैव दृष्टस्त्रिभुवनजठरे सद्गुरोर्ज्ञानदातुः  
स्पर्शश्चेत्तत्र कल्प्यः स नयति यदहो स्वर्णतामश्मसारम् ।  
न स्पर्शत्वं तथापि श्रितचरणयुगे सद्गुरुः स्वीयशिष्ये  
स्वीयं साम्यं विधत्ते भवति निरुपमस्तेन वालौकिकोऽपि ॥ १ ॥  
यद्वच्छ्रीखण्डवृक्षप्रसृतपरिमलेनाभितोऽन्येऽपि वृक्षाः  
शश्वत्सौगन्ध्यभाजोऽप्यतनुतनुभृतां तापमुन्मूलयन्ति ।  
आचार्याल्लब्धबोधा अपि विधिवशतः संनिधौ संस्थितानां  
त्रेधा तापं च पापं सकरुणहृदयाः स्वोक्तिभिः क्षालयन्ति ॥ २ ॥  
आत्मानात्मप्रतीतिः प्रथममभिहिता सत्यमिथ्यात्वयोगात्  
द्ब्रधा ब्रह्मप्रतीतिर्निगमनिगदिता स्वानुभूत्योपपत्त्या ।  
आद्या देहानुबन्धाद्भवति तदपरा सा च सर्वात्मकत्वात्  
दादौ ब्रह्माहमस्मीत्यनुभव उदिते खल्विदं ब्रह्म पश्चात् ॥ ३ ॥  
आत्मा चिद्वित्सुखात्मानुभवपरिचितः सर्वदेहादियन्ता  
सत्येवं मूढबुद्धिर्भजति ननु जनोऽनित्यदेहात्मबुद्धिम् ।  
बाह्योऽस्थिस्नायुमज्जापलरुधिरवसाचर्ममेदोयुगन्तस्  
र्विण्मूत्रश्लेष्मपूर्णं स्वपरवपुरहो संविदित्वापि भूयः ॥ ४ ॥  
देहस्त्रीपुत्रमित्रानुचरहयवृषास्तोषहेतुर्ममेत्थं  
सर्वे स्वायुर्नयन्ति प्रथितमलममी मांसमीमांसयेह ।  
एते जीवन्ति येन व्यवहृतिपटवो येन सौभाग्यभाजस्  
स्तं प्राणाधीशमन्तर्गतममृतममुं नैव मीमांसयन्ति ॥ ५ ॥  
कश्चित्कीटः कथंचित्पटुमतिरभितः कण्टकानां कुटीरं  
कुर्वंस्तेनैव साकं व्यवहृतिविधये चेष्टते यावदायुः ।  
तद्वज्जीवोऽपि नानाचरितसमुदितैः कर्मभिः स्थूलदेहं  
निर्मायात्रैव तिष्ठन्ननुदिनममुना साकमभ्येति भूमौ ॥ ६ ॥  
स्वीकुर्वन्व्याघ्रवेषं स्वजठरभृतये भीषयन्त्यश्च मुग्धात्  
न्मत्वा व्याघ्रोऽहमित्थं स नरपशुमुखान्बाधते किं नु सत्त्वान् ।  
मत्वा स्त्रीवेषधारी स्त्र्यहमिति कुरुते किं नटो भर्तुरिच्छां  
तद्वच्छारीर आत्मा पृथगनुभवतो देहतो यत्स साक्षी ॥ ७ ॥  
स्वं बालं रोदमानं चिरतरसमयं शान्तिमानेतुमग्रे  
द्राक्षं खार्जूरमात्रं सुकदलमथवा योजयत्यम्बिकास्य ।

तद्वच्चेतोऽतिमूढं बहुजननभवान्मौढ्यसंस्कारयोगास्  
द्वोधोपायैरनेकैरवशमुपनिषद्वोधयामास सम्यक् ॥ ८ ॥  
यत्प्रीत्या प्रीतिमात्रं तनुयुवतितनूजार्थमुख्यं स तस्मात्  
त्प्रेयानात्माथ शोकास्पदमितरदतः प्रेय एतत्कथं स्यात् ।  
भार्याद्यं जीवितार्थी वितरति च वपुः स्वात्मनः श्रेय इच्छंस्  
स्तस्मादात्मानमेव प्रियमधिकमुपासीत विद्वान्न चान्यत् ॥ ९ ॥  
यस्माद्यावत्प्रियं स्यादिह हि विषयतस्तावदस्मिन्प्रियत्वं  
यावद्दुःखं च यस्माद्भवति खलु ततस्तावदेवाप्रियत्वम् ।  
नैकस्मिन्सर्वकालेऽस्त्युभयमपि कदाप्यप्रियोऽपि प्रियः स्यात्  
त्प्रेयानप्यप्रियो वा सततमपि ततः प्रेय आत्माख्यवस्तु ॥ १० ॥  
श्रेयः प्रेयश्च लोके द्विविधमभिहितं काम्यमात्यन्तिकं च  
काम्यं दुःखैकबीजं क्षणलवविरसं तच्चिकीर्षन्ति मन्दाः ।  
ब्रह्मैवात्यन्तिकं यन्निरतिशयसुखस्यास्पदं संश्रयन्ते  
तत्त्वज्ञास्तच्च काठोपनिषदभिहितं षड्विधायां च वल्ल्याम् ॥ ११ ॥  
आत्माभ्योऽस्तरङ्गोऽस्म्यहमिति गमने भावयन्नासनस्थः  
संवित्सूत्रानुविद्धो मणिरहमिति वास्मीन्द्रियार्थप्रतीतौ ।  
दृष्टोऽस्म्यात्मावलोकादिति शयनविधौ मग्न आनन्दसिन्धास्  
वन्तर्निष्ठो मुमुक्षुः स खलु तनुभृता यो नयत्येवमायुः ॥ १२ ॥  
वैराजव्यष्टिरूपं जगदखिलमिदं नामरूपात्मकं स्यात्  
दन्तःस्थप्राणमुख्यात्प्रचलति च पुनर्वेत्ति सर्वान्पदार्थान् ।  
नायं कर्ता न भोक्ता सवितृवदिति यो ज्ञानविज्ञानपूर्णः  
साक्षादित्थं विज्ञानन्व्यहरति परात्मानुसंधानपूर्वम् ॥ १३ ॥  
नैवेद्यं ज्ञानगर्भं द्विविधमभिहितं तत्र वैराग्यमाद्यं  
प्रायो दुःखावलोकाद्भवति गृहसुहृत्पुत्रवित्तैषणादेः ।  
अन्यज्ज्ञानोपदेशाद्यदुदितविषये वान्तवद्वेयता स्यात्  
त्प्रब्रज्यापि द्विधा स्यान्नियमितमनसा देहतो गेहतश्च ॥ १४ ॥  
यः कश्चित्सौख्यहेतोस्त्रिजगति यतते नैव दुःखस्य हेतोस्  
देहेऽहता तदुत्था स्वविषयममता चेति दुःखास्पदे द्वे ।  
जानन्नोगाभिघाताद्यनुभवति यतो नित्यदेहात्मबुद्धिस्  
भार्यापुत्रार्थनाशे विपदमथ परामेति नारातिनाशे ॥ १५ ॥  
तिष्ठन्नोहे गृहेशोऽप्यतिथिरिव निजं धाम गन्तुं चिकीर्षुस्  
देहस्थं दुःखसौख्यं न भजति सहसा निर्ममत्वाभिमानः ।  
आयात्रायास्यतीदं जलदपटलवद्यात् यास्यत्यवश्यं  
देहाद्यं सर्वमेवं प्रविदितविशयो यश्च तिष्ठत्ययत्नः ॥ १६ ॥  
शक्त्या निर्मोक्तः स्वाद्बहिरहिरिव यः प्रव्रजन्स्वीयगेहास्  
च्छायां मार्गद्विमोत्थां पथिक इव मनाक् संश्रयेद्देहसंस्थाम् ।

क्षुत्पर्याप्तं तरुभ्यः पतितफलमयं प्रार्थयेद्भैक्षमन्नं  
 स्वात्मारामं प्रवेष्टुं स खलु सुखमयं प्रव्रजेद्देहतोऽपि ॥ १७ ॥  
 कामो बुद्धावुदेति प्रथममिह मनस्युद्दिशत्यर्थजातं  
 तद्गृह्णातीन्द्रियास्यैस्तदनधिगमतः क्रोध आविर्भवेच्च ।  
 प्राप्तावर्थस्य संरक्षणमतिरुदितो लोभ एतत्त्रयं स्यात्  
 त्सर्वेषां पातहेतुस्तदिह मतिमता त्याज्यमध्यात्मयोगात् ॥ १८ ॥  
 दानं ब्रह्मार्पणं यत्क्रियत इह नृभिः स्यात्क्षमाक्रोधसंज्ञा  
 श्रद्धास्तिक्यं च सत्यं सदिति परमतः सेतुसंज्ञं चतुष्कम् ।  
 तत्स्याद्बन्धाय जन्तोरिति चतुर इमान्दानपूर्वैश्चतुर्भिस्  
 स्तीर्त्वा श्रेयोऽमृतं च श्रयत इह नरः स्वर्गतिं ज्योतिराप्तिम् ॥ १९ ॥  
 अन्नं देवातिथिभ्योऽर्पितममृतमिदं चान्यथा मोघमन्नं  
 यश्चात्मारथं विधत्ते तदिह निगदितं मृत्युरूपं हि तस्य ।  
 लोकेऽसौ केवलाघो भवति तनुभृतां केवलादी च यः स्यात्  
 त्यक्त्वा प्राणाग्निहोत्रं विधिवदनुदिनं योऽश्नुते सोऽपि मर्त्यः ॥ २० ॥  
 लोके भोजः स एवार्पयति गृहगतायार्थिनेऽन्नं कृशाय  
 यस्तस्मै पूर्णमन्नं भवति मखविधौ जायतेऽजातशत्रुः ।  
 सख्ये नान्नार्थिने योऽर्पयति न स सखा सेवमानाय नित्यं  
 संसक्तायान्नमस्माद्विमुख इव परावृत्तिमिच्छेत्कदर्यात् ॥ २१ ॥  
 स्वाज्ञानज्ञानहेतू जगदुदयलयौ सर्वसाधारणौ स्तो  
 जीवेष्वस्वर्णगर्भं श्रुतय इति जगुर्हूयते स्वप्रबोधे ।  
 विश्वं ब्रह्मण्यबोधे जगति पुनरिदं हूयते ब्रह्म यद्वस्  
 च्छुक्तो रौप्यं च रौप्येऽधिकरणमथवा हूयतेऽन्योन्यमोहात् ॥ २२ ॥  
 तुच्छत्वान्नासदासीद्गगनकुसुमवद्भेदकं नो सदासीत्  
 त्किं त्वाभ्यामन्यदासीद्भवहृतिगतिसन्नास लोकस्तदानीम् ।  
 किं त्वर्वागेव शुक्तौ रजतवदपरो नो विराड् व्योमपूर्वः  
 शर्मण्यात्मन्यथैतत्कुहकसलिलवत्किं भवेदावरीवः ॥ २३ ॥  
 बन्धो जन्मात्ययात्मा यदि न पुनरभूत्तर्हि मोक्षोऽपि नासीत्  
 द्यद्ब्रह्मत्रिदिनं वा न भवति तरणौ किं तु दृग्दोष एषः ।  
 अप्राणं शुद्धमेकं समभवदथ तन्मायया कर्तृसंज्ञं  
 तस्मादन्यच्च नासीत्परिवृतमजया जीवभूतं तदेव ॥ २४ ॥  
 प्रागासीद्भावरूपं तम इति तमसा गूढमस्मादतर्क्यं  
 क्षीरान्तर्यद्वदम्भो जनिरिह जगतो नामरूपात्मकस्य ।  
 कामाद्वातुः सिसृक्षोरनुगतजगतः कर्मभिः संप्रवृत्तास्  
 द्रेतोरूपैर्मनोभिः प्रथममनुगतैः संततैः कार्यमाणैः ॥ २५ ॥  
 चत्वारोऽस्याः कपर्दा युवतिरथ भवेन्नूतना नित्यमेषा  
 माया वा पेशला स्यादघटनघटनापाटवं याति यस्मात् ।

स्यादारम्भे घृतास्या श्रुतिभववयुनान्येवमाच्छादयन्ती  
तस्यामेतौ सुपर्णाविव परपुरुषौ तिष्ठतोऽर्थप्रतीत्या ॥ २६ ॥  
एकस्तत्रास्त्यसङ्गस्तदनु तदपरोऽज्ञानसिन्धुं प्रविष्टो  
विस्मृत्यात्मस्वरूपं स विविधजगदाकारमाभासमैक्षत् ।  
बुद्ध्यान्तर्यावदैक्षद्विसृजति तमजा सोऽपि तामेवमेकस्  
स्तावद्विप्रास्तमेकं कथमपि बहुधा कल्पयन्ति स्ववाग्भिः ॥ २७ ॥  
नायाति प्रत्यगात्मा प्रजननसमये नैव यात्यन्तकाले  
यत्सोऽखण्डोऽस्ति लैङ्गं मन इह विशति प्रव्रजत्यूर्ध्वमर्वाक् ।  
तत्काश्यं स्थूलतां वा न भजति वपुषः किंतु संस्कारजाते  
तेजोमात्रा गृहीत्वा व्रजति पुनरिहायाति तैस्तैः सहैव ॥ २८ ॥  
आसीत्पूर्वं सुबन्धुर्भृशमवनिसुरो यः पुरोधः सनातेस्  
ब्राह्म्यात्कूटाभिचारात्स खलु मृतिमितस्तन्मनोऽगात्कृतान्तम् ।  
तद्भ्राता श्रौतमन्त्रैः पुनरनयदिति प्राह सूक्तेन वेदस्  
स्तस्मादात्माभियुक्तं व्रजति ननु मनः कर्हिचिन्नान्तरात्मा ॥ २९ ॥  
एको निष्कम्प आत्मा प्रचलति मनसा धावमानेन तस्मिंस्  
स्तिष्ठन्नग्रेऽथ पञ्चान्न हि तमनुगतं जानते चक्षुराद्याः ।  
यद्वत्पाथस्तरङ्गैः प्रचलति परितो धावमानैस्तदन्तः  
प्राक्पश्चादस्ति तेषां पवनसमुदितैस्तैः प्रशान्तैर्यथावत् ॥ ३० ॥  
एकाक्यासीत्स पूर्वं मृगयति विषयानानुपूर्व्यान्तरात्मा  
जाया मे स्यात्प्रजा वा धनमुपकरण कर्म कुर्वस्तदर्थम् ।  
क्लेशैः प्राणावशेषैर्महदपि मनुते नान्यदस्माद्गरीयस्  
स्त्वेकालाभेऽप्यकृत्स्नो मृत इव विरमत्येकहान्याकृतार्थः ॥ ३१ ॥  
नासीत्पूर्वं न पश्चादतनुदिनकराच्छादको वारिवाहो  
दृश्यः किं त्वन्तरासौ स्थगयति स दृशं पश्यतो नार्कबिम्बम् ।  
नो चेदेवं विनाकं जलधरपटलं भासते तर्हि कस्मात्  
त्तद्वद्विष्यं पिधत्ते दृशमथ न परं भासकं चालकं स्वम् ॥ ३२ ॥  
भुञ्जानः स्वप्नराज्यं ससकलविभवो जागरं प्राप्य भूयो  
राज्यभ्रष्टोऽहमित्थं न भजति विषमं तन्मृषा मन्यमानः ।  
स्वप्ने कुर्वन्नगम्यागमनमुखमघं तेन न प्रत्यवायी  
तद्वज्जाग्रदृशायां व्यवहृतिमखिलां स्वप्नवद्विस्मरेच्चेत् ॥ ३३ ॥  
स्वप्नावस्थानुभूतं शुभमथ विषमं तन्मृषा जागरे स्यात्  
ज्जाग्रत्यां स्थूलदेहव्यवहृतिविषयं तन्मृषा स्वापकाले ।  
इत्थं मिथ्यात्वसिद्धावनिशमुभयथा सज्जते तत्र मूढः  
सत्ये तद्भासकेऽस्मिन्निह हि कुत इदं तन्न विदो वयं हि ॥ ३४ ॥  
जीवन्तं जाग्रतीह स्वजनमथ मृतं स्वप्नकाले निरीक्ष्य  
निर्वेदं यात्यकस्मान्मृतममृतममुं वीक्ष्य हर्षं प्रयाति ।

स्मृत्वाप्येतस्य जन्तोर्निधनमसुयुतिं भाषते तेन साकं  
 सत्येवं भाति भूयोऽल्पकसमयवशात्सत्यता वा मृषात्वम् ॥ ३५ ॥  
 स्वाप्नस्त्रीसङ्गसौख्यादपि भृशमसतो या च रेतश्च्युतिः स्यात्  
 त्सा दृश्या तद्वदेतत्स्फुरति जगदसत्कारणं सत्यकल्पम् ।  
 स्वप्ने सत्यः पुमान्स्याद्युवतिरिह मृषैवानयोः संयुतिश्च  
 प्रातः शुक्लेण वस्त्रोपहृतिरिति यतः कल्पनामूलमेतत् ॥ ३६ ॥  
 पश्यन्त्याराममस्य प्रतिदिवसममी जन्तवः स्वापकाले  
 पश्यत्येनं न कश्चित्करणगणमृते मायया क्रीडमानम् ।  
 जाग्रत्यर्थव्रजानामथ च तनुभृतां भासकं चालकं वा  
 नो जानीते सुषुप्तौ परमसुखमयं कश्चिदाश्चर्यमेतत् ॥ ३७ ॥  
 स्वप्ने मन्त्रोपदेशः श्रवणपरिचितः सत्य एष प्रबोधे  
 स्वाप्नादेव प्रसादादभिलषितफलं सत्यतां प्रातरेति ।  
 सत्यप्राप्तिस्त्वसत्यादपि भवति तथा किं च तत्स्वप्रकाशं  
 येनेदं भाति सर्वं चरमचरमथोच्चावचं दृश्यजातम् ॥ ३८ ॥  
 मध्यप्राणं सुषुप्तौ स्वजनिमनुविशन्त्यग्निसूर्यादयोऽमी  
 वागाद्याः प्राणवायुं तदिह निगदिता ग्लानिरेषां न वायोः ।  
 तेभ्यो दृश्यावभासो भ्रम इति विदितः शुक्तिकारौप्यकल्पः  
 प्राणायामव्रतं तच्छ्रुतिशिरसि मतं स्वात्मलब्धौ न चान्यत् ॥ ३९ ॥  
 नोऽकस्मादार्द्रमेधः स्पृशति च दहनः किं तु शुष्कं निदाघात्  
 दार्द्रं चेतोऽनुबन्धैः कृतसुकृतमपि स्वोक्तकर्मप्रजार्थैः ।  
 तद्वज्जानाग्निरेतत्स्पृशति न सहसा किं तु वैराग्यशुष्कं  
 तस्माच्छ्रद्धो विरागः प्रथममभिहितस्तेन विज्ञानसिद्धिः ॥ ४० ॥  
 यत्किञ्चिन्नारूपात्मकमिदमसदेवोदितं भाति भूमौ  
 येनानेकप्रकारैर्व्यवहरति जगद्येन तेनेश्वरेण ।  
 तद्वत्प्रच्छादनीयं निभृतरशनया यद्वदेष द्विजिह्वस  
 स्तेन त्यक्तेन भोज्यं सुखमनतिशयं मा गृधोऽन्यद्वनाद्यम् ॥ ४१ ॥  
 जीवन्मुक्तिर्मुमुक्षोः प्रथममथ ततो मुक्तिरात्यन्तिकी च  
 तेऽभ्यासज्ञानयोगाद्गुरुचरणकृपापाङ्गसङ्गेन लब्धात् ।  
 अभ्यासोऽपि द्विधा स्यादधिकरणवशाद्द्वैहिको मानसश्च  
 शारीरस्त्वासनाद्यो ह्युपरतिरपरो ज्ञानयोगः पुरोक्तः ॥ ४२ ॥  
 सर्वानुन्मूल्य कामान्हृदि कृतनिलयान्क्षिप्तशङ्कनिवोच्चैस्  
 दीर्यद्वेहाभिमानस्त्यजति चपलतामात्मदत्तावधानः ।  
 यात्यूर्ध्वस्थानमुच्चैः कृतसुकृतभरो नाडिकाभिर्विचित्रं  
 नीलश्वेदारुणाभिः स्रवदमृतभरं गृह्यमाणात्मसौख्यः ॥ ४३ ॥  
 प्रापश्यद्विश्वमात्मेत्ययमिह पुरुषः शोकमोहाद्यतीतः  
 शुक्रं ब्रह्माध्यगच्छत्स खलु सकलवित्सर्वसिद्ध्यास्पदं हि ।

विस्मृत्य स्थूलसूक्ष्मप्रभृतिवपुरसौ सर्वसंकल्पशून्यो  
 जीवन्मुक्तस्तुरीयं पदमधिगतवान्पुण्यपापैर्विहीनः ॥ ४४ ॥  
 यः सत्त्वाकारवृत्तौ प्रतिफलति युवा देहमात्रावृतोऽपि  
 तद्धर्मैर्बाल्यवाद्द्वयादिभिरनुपहतः प्राण आविर्बभूव ।  
 श्रेयान्साध्यस्तमेतं सुनिपुणमतयः सत्यसंकल्पभाजो  
 ह्यभ्यासाद्देवयन्तः परिणतमनसा साकमूर्ध्वं नयन्ति ॥ ४५ ॥  
 प्रायोऽकामोऽस्तकामो निरतिशयसुखायात्मकामस्तदासौ  
 तत्प्राप्तावाप्तकामः स्थितचरमदशस्तस्य देहावसाने ।  
 प्राणा नैवोत्क्रमन्ति क्रमविरतिमिताः स्वस्वहेतौ तदानीं  
 क्वायं जीवो विलीनो लवणमिव जलेऽखण्ड आत्मैव पश्चात् ॥ ४६ ॥  
 पिण्डीभूतं यदन्तर्जलनिधिसलिलं याति तत्सैन्धवाख्यं  
 भूयः प्रक्षिप्तमस्मिन्विलयमुपगतं नामरूपे जहाति ।  
 प्राज्ञस्तद्वत्परात्मन्यथ भजति लयं तस्य चेतो हिमांशौ  
 वागग्नौ चक्षुरर्के पयसि पुनरसृष्टेत्सी दिक्षु कर्णौ ॥ ४७ ॥  
 क्षीरान्तर्यद्विद्वद्व्याज्यं मधुरिमविदितं तत्पृथग्भूतमस्मात्  
 झूतेषु ब्रह्म तद्वद्व्यवहृतिविदितं श्रान्तविश्रान्तिबीजम् ।  
 यं लब्ध्वा लाभमन्यं तृणमिव मनुते यत्र नोदेति भीतिः  
 सान्द्रानन्दं यदन्तः स्फुरति तदमृतं विद्ध्यतो ह्यन्यदार्तम् ॥ ४८ ॥  
 ओतः प्रोतश्च तन्तुष्विह विततपटश्चित्रवर्णेषु चित्रस  
 स्तस्मिज्जिज्ञास्यमाने ननु भवति पटः सूत्रमात्रावशेषः ।  
 तद्वद्विश्वं विचित्रं नगनगरनरग्रामपञ्चादिरूपं  
 प्रोतं वैराजरूपे स वियति तदपि ब्रह्मणि प्रोतमोतम् ॥ ४९ ॥  
 रूपं रूपं प्रतीदं प्रतिफलनवशात्प्रातिरूप्यं प्रपेदे  
 ह्येको द्रष्टा द्वितीयो भवति च सलिले सर्वतोऽनन्तरूपः ।  
 इन्द्रो मायाभिरास्ते श्रुतिरिति वदति व्यापकं ब्रह्म तस्मात्  
 ज्जीवत्वं यात्यकस्मादतिविमलतरे बिम्बितं बुद्ध्युपाधौ ॥ ५० ॥  
 तज्ज्ञाः पश्यन्ति बुद्ध्यया परमबलवतो माययाक्तं पतङ्गं  
 बुद्धावन्तःसमुद्रे प्रतिफलितमरीच्यास्पदं वेधसस्तम् ।  
 याद्गयावानुपाधिः प्रतिफलति तथा ब्रह्म तस्मिन्यथास्यं  
 प्राप्तादर्शानुरूपं प्रतिफलति यथावस्थितं सत्सदैव ॥ ५१ ॥  
 एको भानुस्तदस्थः प्रतिफलनवशाद्यस्त्वनेकोदकान्तस्  
 नानात्वं यात्युपाधिस्थितिगतिसमतां चापि तद्वत्परात्मा ।  
 भूतेषूच्चावचेषु प्रतिफलित इवाभाति तावत्स्वभावात्  
 वच्छिन्नो यः परं तु स्फुटमनुपहतो भाति तावत्स्वभावैः ॥ ५२ ॥  
 यद्वत्पीयूषरश्मौ दिनकरकिरणैर्बिम्बितैरेति सान्द्रं  
 नाशं नैशं तमिस्रं गृहगतमथवा मूर्च्छितैः कांस्यपात्रे ।

तद्वद्बुद्धौ परात्मद्युतिभिरनुपदं बिम्बिताभिः समन्तास्  
ज्ञासन्ते हीन्द्रियास्यप्रसृतिभिरनिशं रूपमुख्याः पदार्थाः ॥ ५३ ॥  
पूर्णात्मानात्मभेदात्त्रिविधमिह परं बुद्ध्यवच्छिन्नमन्यस्  
त्त्रैवाभासमात्रं गगनमिव जले त्रिप्रकारं विभाति ।  
अम्भोवच्छिन्नमस्मिन्प्रतिफलितमतः पाथसोन्तर्बहिश्च  
पूर्णावच्छिन्नयोगे ब्रजति लयमविद्या स्वकार्यैः सहैव ॥ ५४ ॥  
दृश्यन्ते दारुनार्यो युगपदगणिताः स्तम्भसूत्रप्रयुक्ताः  
संगीतं दर्शयन्त्यो व्यवहृतिमपरां लोकसिद्धां च सर्वाम् ।  
सर्वत्रानुप्रविष्टादभिनवविभवाद्यावदर्थानुबन्धास्  
त्तद्वत्सूत्रात्मसंज्ञाद्यवहरति जगद्भुवःस्वर्महान्तम् ॥ ५५ ॥  
तत्सत्यं यत्त्रिकालेष्वनुपहतमदः प्राणदिगव्योममुख्यं  
यस्मिन्विश्रान्तमास्ते तदिह निगदितं ब्रह्म सत्यस्य सत्यम् ।  
नास्त्यन्यत्किञ्च यद्वत्परमधिकमतो नाम सत्यस्य सत्यं  
सच्च त्यच्चेति मूर्ताद्युपहितमवरं सत्यमस्यापि सत्यम् ॥ ५६ ॥  
यत्किञ्चिद्भ्रात्यसत्यं व्यवहृतिविषये रौप्यसर्पाम्बुमुख्यं  
तद्वै सत्याश्रयेणेत्ययमिह नियमः सावधिर्लोकसिद्धः ।  
तद्वै सत्यस्य सत्ये जगदखिलमिदं ब्रह्मणि प्राविरासीस्  
न्मिथ्याभूतं प्रतीतं भवति खलु यतस्तच्च सत्यं वदन्ति ॥ ५७ ॥  
यत्राकाशावकाशः कलयति च कलामात्रता यत्र कालो  
यत्रैवाशावसानं बृहदिह हि विराट् पूर्वमर्वागिवास्ते ।  
सूत्रं यत्राविरासीन्महदपि महतस्तद्धि पूर्णाच्च पूर्णं  
संपूर्णादर्णवादेरपि भवति यथा पूर्णमेकार्णवाम्भः ॥ ५८ ॥  
अन्तः सर्वौषधीनां पृथगमितरसैर्गन्धवीर्यैर्विपाकैस्  
रेकं पाथोदपाथः परिणमति यथा तद्वदेवान्तरात्मा ।  
नानाभूतस्वभावैर्वहति वसुमती येन विश्वं पयोदो  
वर्षत्युच्चैर्हुताशः पचति दहति वा येन सर्वान्तरोऽसौ ॥ ५९ ॥  
भूतेष्व्वात्मानमात्मन्यनुगतमखिलं भूतजातं प्रपश्येस्  
त्प्रायः पाथस्तरङ्गान्वयवदथ चिरं सर्वमात्मैव पश्येत् ।  
एकं ब्रह्माद्वितीयं श्रुतिशिरसि मतं नेह नानास्ति किं चिस्  
न्मृत्योराप्नोति मृत्युं स इह जगदिदं यस्तु नानेव पश्येत् ॥ ६० ॥  
प्राक्पश्चादस्ति कुम्भाद्गगनमिदमिति प्रत्यये सत्यपीदं  
कुम्भोत्पत्तावुदेति प्रलयमुपगते नश्यतीत्यन्यदेशम् ।  
नीते कुम्भेन साकं ब्रजति भजति वा तत्प्रमाणानुकारास्  
वित्थं मिथ्याप्रतीतिः स्फुरति तनुभूतां विश्वतस्तद्वदात्मा ॥ ६१ ॥  
यावान्पिण्डो गुडस्य स्फुरति मधुरिमैवास्ति सर्वोऽपि तावास्  
न्यावान्कर्पूरपिण्डः परिणमति सदामोद एवात्र तावान् ।

विश्वं यावद्विभाति द्रुमनगनगरारामचैत्याभिरामं  
 तावच्चैतन्यमेकं प्रविकसति यतोऽन्ते तदात्मावशेषम् ॥ ६२ ॥  
 वाद्यान्नादानुभूतिर्यदपि तदपि सा नूनमाघातगम्या  
 वाद्याघातध्वनीनां न पृथगनुभवः किं तु तत्साहचर्यात् ।  
 मायोपादानमेतत्सहचरितमिव ब्रह्मणाभाति तद्वत्  
 तस्मिन्प्रत्यक्प्रतीते न किमपि विषयीभावमाप्नोति यस्मात् ॥ ६३ ॥  
 दृष्टः साक्षादिदानीमिह खलु जगतामीश्वरः संविदात्मा  
 विज्ञातः स्थाणुरेको गगनवदभितः सर्वभूतान्तरात्मा ।  
 दृष्टं ब्रह्मातिरिक्तं सकलमिदमसद्रूपमाभासमात्रं  
 शुद्धं ब्रह्माहमस्मीत्यविरतमधुनात्रैव तिष्ठेदनीहः ॥ ६४ ॥  
 इन्द्रेन्द्राण्योः प्रकामं सुरतसुखजुषोः स्याद्रतान्तः सुषुप्तिस्  
 स्तस्यामानन्दसान्द्रं पदमतिगहनं यत्स आनन्दकोशः ।  
 तस्मिन्नो वेद किञ्चिन्निरतिशयसुखाभ्यन्तरे लीयमानो  
 दुःखी स्याद्बोधितः सन्निति कुशलमतिबोधयेन्नैव सुप्तम् ॥ ६५ ॥  
 सर्वे नन्दन्ति जीवा अधिगतयशसा गृह्णता चक्षुरादीस्  
 नन्तः सर्वोपकर्त्रा बहिरपि च सुषुप्तौ यथा तुल्यसंस्थाः ।  
 एतेषां किल्बिषस्पृग्जठरभृतिकृते यो बहिर्वृत्तिरास्ते  
 त्वक्चक्षुःश्रोत्रनासारसनवशमितो याति शोकं च मोहम् ॥ ६६ ॥  
 जाग्रत्यामन्तरात्मा विषयसुखकृतेऽनेकयत्नान्विधास्यस्  
 ज्श्राम्यत्सर्वेन्द्रियौघोऽधिगतमपि सुखं विस्मरन्त्याति निद्राम् ।  
 विश्रामाय स्वरूपे त्वतितरसुलभं तेन चातीन्द्रियं हि  
 सुखं सर्वोत्तमं स्यात् परिणतिविरसादिन्द्रियोत्थात्सुखाच्च ॥ ६७ ॥  
 पक्षावभ्यस्य पक्षी जनयति मरुतं तेन यात्युच्चदेशं  
 लब्ध्वा वायुं महान्तं श्रममपनयति स्वीयपक्षौ प्रसार्य ।  
 दुःसंकल्पैर्विकल्पैर्विषयमनु कदर्थीकृतं चित्तमेतस्  
 त्खिन्नं विश्रामहेतोः स्वपिति चिरमहो हस्तपादान्प्रसार्य ॥ ६८ ॥  
 आश्लिष्यात्मानमात्मा न किमपि सहसैवान्तरं वेद बाह्यं  
 यद्वत्कामी विदेशात्सदनमुपगतो गाढमाश्लिष्य कान्ताम् ।  
 यात्यस्तं तत्र लोकव्यवहृतिरखिला पुण्यपापानुबन्धः  
 शोको मोहो भयं वा समविषममिदं न स्मरत्येव किञ्चित् ॥ ६९ ॥  
 अल्पानल्पप्रपञ्चप्रलय उपरतिश्चेन्द्रियाणां सुखाप्तिस्  
 जीवन्मुक्तौ सुषुप्तौ त्रितयमपि समं किं तु तत्रास्ति भेदः ।  
 प्राक्संस्कारात्प्रसुप्तः पुनरपि च परावृत्तिमेति प्रबुद्धो  
 नश्यत्संस्कारजातो न स किल पुनरावर्तते यश्च मुक्तः ॥ ७० ॥  
 आनन्दान्यश्च सर्वाननुभवति नृपः सर्वसंपत्समृद्ध  
 स्तस्यानन्दः स एकः स खलु शतगुणः सन्प्रदिष्टः पितृणाम् ।

आदेवब्रह्मलोकं शतशतगुणितास्ते यदन्तर्गताः स्युस्  
 ब्रह्मानन्दः स एकोऽस्त्यथ विषयसुखान्यस्य मात्रा भवन्ति ॥ ७१ ॥  
 यत्रानन्दाश्च मोदाः प्रमुद इति मुदश्चासते सर्व एते  
 यत्राप्ताः सर्वकामाः स्युरखिलविरमात्केवलीभाव आस्ते ।  
 मां तत्रानन्दसान्द्रे कृधि चिरममृतं सोमपीयूषपूर्णां  
 धारामिन्द्राय देहीत्यपि निगमगिरो भ्रूयुगान्तर्गताय ॥ ७२ ॥  
 आत्माकम्पः सुखात्मा स्फुरति तदपरा त्वन्यथैव स्फुरन्ती  
 स्थैर्यं वा चञ्चलत्वं मनसि परिणतिं याति तत्रत्यमस्मिन् ।  
 चाञ्चल्यं दुःखहेतुर्मनस इदमहो यावदिष्टार्थलब्धिस्  
 स्तस्यां यावत्स्थिरत्वं मनसि विषयजं स्यात्सुखं तावदेव ॥ ७३ ॥  
 यद्वत्सौख्यं रतान्ते निमिषमिह मनस्येकताने रसे स्यास्  
 त्स्थैर्यं यावत्सुषुप्तौ सुखमनतिशयं तावदेवाथ मुक्तौ ।  
 नित्यानन्दः प्रशान्ते हृदि तदिह सुखस्थैर्ययोः साहचर्यं  
 नित्यानन्दस्य मात्रा विषयसुखमिदं युज्यते तेन वक्तुम् ॥ ७४ ॥  
 श्रान्तं स्वान्तं स बाह्यव्यवहृतिभिरिदं ताः समाकृष्य सर्वास  
 स्तत्तत्संस्कारयुक्तं ह्युपरमति परावृत्तमिच्छन्निदानम् ।  
 स्वाप्नान्संस्कारजातप्रजनितविषयान्स्वाप्नदेहेऽनुभूतास्  
 न्प्रोज्झ्यान्तः प्रत्यगात्मप्रवणमिदमगाङ्गिर विश्राममस्मिन् ॥ ७५ ॥  
 स्वप्ने भोगः सुखादेर्भवति ननु कुतः साधने मूर्च्छमाने  
 स्वाप्नं देहान्तरं तद्व्यवहृतिकुशलं नव्यमुत्पद्यते चेत् ।  
 तत्सामग्या अभावात्कुत इदमुदितं तद्धि सांकल्पिकं चेत्  
 तत्किं स्वाप्ने रतान्ते वपुषि निपतिते दृश्यते शुक्रमोक्षः ॥ ७६ ॥  
 भीत्या रोदित्यनेन प्रवदति हसति श्लाघते नूनमस्मात्  
 त्स्वप्नेऽप्यङ्गेऽनुबन्धं त्यजति न सहसा मूर्च्छितेऽप्यन्तरात्मा ।  
 पूर्वं ये येऽनुभूतास्तनुयुवतिहयव्याघ्रदेशादयोऽर्थास्  
 स्तत्संस्कारस्वरूपान्सृजति पुनरमूर्च्छित्य संस्कारदेहम् ॥ ७७ ॥  
 संधौ जाग्रत्सुषुप्त्योरनुभवविदिता स्वाप्यवस्था द्वितीया  
 तत्रात्मज्योतिरास्ते पुरुष इह समाकृष्य सर्वेन्द्रियाणि ।  
 संवेष्य स्थूलदेहं समुचितशयने स्वीयभासान्तरात्मा  
 पश्यन्संस्काररूपानभिमतविषयान्याति कुत्रापि तद्वत् ॥ ७८ ॥  
 रक्षन्प्राणैः कुलायं निजशयनगतं श्वासमात्रावशेषैस्  
 मां भूत्तत्प्रेतकल्पाकृतिकमिति पुनः सारमेयादिभक्ष्यम् ।  
 स्वप्ने स्वीयप्रभावात्सृजति हयरथान्निगमनगाः पल्वलानि  
 क्रीडास्थानान्यनेकान्यपि सुहृदबलापुत्रमित्रानुकारान् ॥ ७९ ॥  
 मातङ्गव्याघ्रदस्युद्विषदुरगकपीन्कुत्रचित्प्रेयसीभिः  
 क्रीडन्नास्ते हसन्वा विहरति कुहचिन्मृष्टमश्नाति चान्नम् ।

म्लेच्छत्वं प्राप्तवानस्म्यहमिति कुहचिच्छङ्कितः स्वीयलोकास्  
 दास्ते व्याघ्रादिभीत्या प्रचलति कुहचिद्रोदिति ग्रस्यमानः ॥ ८० ॥  
 यो यो दृग्गोचरोऽर्थो भवति स स तदा तद्गतात्मस्वरूपास्  
 विज्ञानोत्पद्यमानः स्फुरति ननु यथा शुक्तिकाज्ञानहेतुः ।  
 रौप्याभासो मृषैव स्फुरति च किरणज्ञानतोऽम्भो भुजङ्गो  
 रज्ज्वज्ञानान्निमेषं सुखभयकृदतो दृष्टिसृष्टं किलेदम् ॥ ८१ ॥  
 मायाध्यासाश्रयेण प्रविततमखिलं यन्मया तेन मत्स्थास्  
 न्येतान्येतेषु नाहं यदपि हि रजतं भाति शुक्तौ न रौप्ये ।  
 शुक्त्यंशस्तेन भूतान्यपि मयि न वसन्तीति विश्वग्विनेता  
 प्राहास्मादृश्यजातं सकलमपि मृषैवेन्द्रजालोपमेयम् ॥ ८२ ॥  
 हेतुः कर्मैव लोके सुखतदितरयोरेवमज्ञोऽविदित्वा  
 मित्रं वा शत्रुरित्थं व्यवहरति मृषा याज्ञवल्क्यार्तभागौ ।  
 यत्कर्मैवोचतुः प्राग्जनकनृपगृहे चक्रतुस्तत्प्रशंसां  
 वंशोत्तंसो यदूनामिति वदति न कोऽप्यत्र तिष्ठत्यकर्मा ॥ ८३ ॥  
 वृक्षच्छेदे कुठारः प्रभवति यदपि प्राणिनोद्यस्तथापि  
 प्रायोऽन्नं तृप्तिहेतुस्तदपि निगदितं कारणं भोक्तृयत्नः ।  
 प्राचीनं कर्म तद्वद्विषमसमफलप्राप्तिहेतुस्तथापि  
 स्वातन्त्र्यं नश्वरेऽस्मिन्न हि खलु घटते प्रेरकोऽस्यान्तरात्मा ॥ ८४ ॥  
 स्मृत्या लोकेषु वर्णाश्रमविहितमदो नित्यकाम्यादि कर्म  
 सर्वं ब्रह्मार्पणं स्यादिति निगमगिरः संगिरन्तेऽतिरम्यम् ।  
 यन्नासानेत्रजिह्वाकरचरणशिरःश्रोत्रसंतर्पणेन  
 तुष्येदङ्गीव साक्षात्तरिव सकलो मूलसंतर्पणेन ॥ ८५ ॥  
 यः प्रैत्यात्मानभिज्ञः श्रुतिविदपि तथाकर्मकृत्कर्मणोऽस्य  
 नाशः स्यादल्पभोगात्पुनरवतरणे दुःखभोगो महीयान् ।  
 आत्माभिज्ञस्य लिप्सोरपि भवति महाज्ज्ञाश्वतः सिद्धिभोगो  
 ह्यात्मा तस्मादुपास्यः खलु तदधिगमे सर्वसौख्यान्यलिप्सोः ॥ ८६ ॥  
 सूर्याद्यैरर्थभानं न हि भवति पुनः केवलैर्नात्र चित्रं  
 सूर्यात्सूर्यप्रतीतिर्न भवति सहसा नापि चन्द्रस्य चन्द्रात् ।  
 अग्नेरग्नेश्च किं तु स्फुरति रविमुखं चक्षुषश्चित्प्रयुक्तास्  
 दात्मज्योतिस्ततोऽयं पुरुष इह महो देवतानां च चित्रम् ॥ ८७ ॥  
 प्राणेनाम्भांसि भूयः पिबति पुनरसावन्नमश्नाति तत्र  
 तत्पाकं जाठरोऽग्निस्तदुपहितबलो द्राक्छनैर्वा करोति ।  
 व्यानः सर्वाङ्गनाडीष्वथ नयति रसं प्राणसंतर्पणार्थं  
 निःसारं पूतिगन्धं त्यजति बहिरयं देहतोऽपानसंज्ञः ॥ ८८ ॥  
 व्यापारं देहसंस्थः प्रतिवपुरखिलं पञ्चवृत्त्यात्मकोऽसौ  
 प्राणः सर्वेन्द्रियाणामधिपतिरनिशं सत्तया निर्विवादम् ।

यस्येत्थं चिद्घनस्य स्फुटमिह कुरुते सोऽस्मि सर्वस्य साक्षी  
 प्राणस्य प्राण एषोऽप्यखिलतनुभृतां चक्षुषश्चक्षुरेषः ॥ ८९ ॥  
 यं भान्तं चिद्घनैकं क्षितिजलपवनादित्यचन्द्रादयो ये  
 भासा तस्यैव चानु प्रविरलगतयो भान्ति तस्मिन्वसन्ति ।  
 विद्युत्पुञ्जोऽग्निसंघोऽप्युडुगणविततिर्भासयेत्किं परेशं  
 ज्योतिः शान्तं ह्यनन्तं कविमजममरं शाश्वतं जन्मशून्यम् ॥ ९० ॥  
 तद्ब्रह्मैवाहमस्मीत्यनुभव उदितो यस्य कस्यापि चैद्वै  
 पुंसः श्रीसद्गुरुणामतुलितकरुणापूर्णपीयूषदृष्ट्या ।  
 जीवन्मुक्तः स एव भ्रमविधुरमना निर्गतेऽनाद्युपाधौ  
 नित्यानन्दैकधाम प्रविशति परमं नष्टसंदेहवृत्तिः ॥ ९१ ॥  
 नो देहो नेन्द्रियाणि क्षरमतिचपलं नो मनो नैव बुद्धिः  
 प्राणो नैवाहमस्मीत्यखिलजडमिदं वस्तुजातं कथं स्याम् ।  
 नाहंकारो न दारा गृहसुतसुजनक्षेत्रवित्तादि दूरं  
 साक्षी चित्प्रत्यगात्मा निखिलजगदधिष्ठानभूतः शिवोऽहम् ॥ ९२ ॥  
 दृश्यं यद्रूपमेतद्भवति च विशदं नीलपीताद्यनेकं  
 सर्वस्यैतस्य दृग्वै स्फुरदनुभवतो लोचनं चैकरूपम् ।  
 तद्दृश्यं मानसं दृक्परिणतविषयाकारधीवृत्तयोऽपि  
 दृश्या दृग्रूप एव प्रभुरिह स तथा दृश्यते नैव साक्षी ॥ ९३ ॥  
 रज्ज्वज्ञानाद्भुजङ्गस्तदुपरि सहसा भाति मन्दान्धकारे  
 स्वात्माज्ञानात्तथासौ भृशमसुखमभूदात्मनो जीवभावः ।  
 आप्तोक्त्याहिभ्रमान्ते स च खलु विदिता रज्जुरेका तथाहं  
 कूटस्थो नैव जीवो निजगुरुवचसा साक्षिभूतः शिवोऽहम् ॥ ९४ ॥  
 किं ज्योतिस्ते वदस्वाहनि रविरिह मे चन्द्रदीपादि रात्रौ  
 स्यादेवं भानुदीपादिकपरिकलने किं तव ज्योतिरस्ति ।  
 चक्षुस्तन्मीलने किं भवति च सुतरां धीर्धियः किं प्रकाशे  
 तत्रैवाहं ततस्त्वं तदसि परमकं ज्योतिरस्मि प्रभोऽहम् ॥ ९५ ॥  
 कंचित्कालं स्थितः कौ पुनरिह भजते नैव देहादिसंघं  
 यावत्प्रारब्धभोगं कथमपि स सुखं चेष्टतेऽसङ्गबुद्ध्या ।  
 निद्वन्द्वो नित्यशुद्धो विगलितममताहंकृतिर्नित्यतृप्तो  
 ब्रह्मानन्दस्वरूपः स्थिरमतिरचलो निर्गताशेषमोहः ॥ ९६ ॥  
 जीवात्मब्रह्मभेदं दलयति सहसा यत्प्रकाशैकरूपं  
 विज्ञानं तच्च बुद्धौ समुदितमतुलं यस्य पुंसः पवित्रम् ।  
 माया तेनैव तस्य क्षयमुपगमिता संसृतेः कारणं या  
 नष्टा सा कायकर्त्री पुनरपि भविता नैव विज्ञानमात्रात् ॥ ९७ ॥  
 विश्वं नेति प्रमाणाद्विगलितजगदाकारभानस्त्यजैद्वै  
 पीत्वा यद्वत्फलाम्भस्त्यजति च सुतरां तत्फलं सौरभाद्वम् ।

सम्यक्सच्चिदघनैकामृतसुखकबलास्वादपूर्णे हृदासौ  
ज्ञात्वा निःसारमेवं जगदखिलमिदं स्वप्रभः शान्तचित्तः ॥ ९८ ॥  
क्षीयन्ते चास्य कर्माण्यपि खलु हृदयग्रन्थिरुद्भिद्यते वै  
च्छिद्यन्ते संशया ये जनिमृतिफलदा दृष्टमात्रे परेशे ।  
तस्मिंश्चिन्मात्ररूपे गुणमलरहिते तत्त्वमस्यादिलक्ष्ये  
कूटस्थे प्रत्यगात्मन्यखिलविधिमनोगोचरे ब्रह्मणीशे ॥ ९९ ॥  
आदौ मध्ये तथान्ते जनिमृतिफलदं कर्ममूलं विशालं  
ज्ञात्वा संसारवृक्षं भ्रममदमुदिताशोकतानेकपत्रम् ।  
कामक्रोधादिशाखं सुतपशुवनिताकन्यकापक्षिसंघं  
छित्त्वासङ्गासिनैनं पटुमतिरभितश्चिन्तयेद्वासुदेवम् ॥ १०० ॥  
जातं मय्येव सर्वं पुनरपि मयि तत्संस्थितं चैव विश्वं  
सर्वं मय्येव याति प्रविलयमिति तद्ब्रह्म चैवाहमस्मि ।  
यस्य स्मृत्या च यज्ञाद्यखिलशुभविधौ सुप्रयातीह कार्यं  
न्यूनं संपूर्णतां वै तमहमतिमुदैवाच्युतं संनतोऽस्मि ॥ १०१ ॥  
इति श्रीमत्परमहंसपरिव्राजकाचार्यस्य श्रीगोविन्दभगव-  
त्पूज्यपादशिष्यस्य श्रीमच्छंकरभगवतः कृतौ  
शतश्लोकी समाप्ता ॥

Proofread by Subhash Prajapati subhashzp@gmail.com  
Processed by Sunder Hattangadi, reference www.sankara.iitk.ac.in

Please send corrections to [sanskrit@cheerful.com](mailto:sanskrit@cheerful.com)  
Last updated October 6, 2007